

नेपाल राजपत्र

नेपाल सरकारद्वारा प्रकाशित

खण्ड ६०) काठमाडौं, वैशाख २७ गते, २०६७ साल (संख्या ४)

भाग ३

नेपाल सरकार

सङ्घीय मामिला, संविधानसभा, संसदीय व्यवस्था तथा
संस्कृति मन्त्रालयको सूचना

बृहत्तर बराहक्षेत्र विकास समिति (गठन) आदेश, २०६६

विकास समिति ऐन, २०१३ को दफा ३ ले दिएको अधिकार प्रयोग गरी नेपाल सरकारले देहायको आदेश जारी गरेको छ।

१. **संक्षिप्त नाम र प्रारम्भ** : (१) यस आदेशको नाम "बृहत्तर बराहक्षेत्र विकास समिति (गठन) आदेश, २०६६" रहेको छ।
(२) यो आदेश तुरुन्त प्रारम्भ हुनेछ।
२. **परिभाषा** : विषय वा प्रसंगले अर्को अर्थ नलागेमा यस आदेशमा,-

- (क) "अध्यक्ष" भन्नाले समितिको अध्यक्ष सम्भन्नु पर्छ।
- (ख) "कार्यकारी निर्देशक" भन्नाले दफा ६ बमोजिमको कार्यकारी निर्देशक सम्भन्नु पर्छ।
- (ग) "तोकिएको" वा "तोकिए बमोजिम" भन्नाले यस आदेश अन्तर्गत बनेको नियममा तोकिएको वा तोकिए बमोजिम सम्भन्नु पर्छ।
- (घ) "बराहक्षेत्र" भन्नाले देहायको क्षेत्र सम्भन्नु पर्छ :-
 - (१) सुनसरी जिल्लाको बराहक्षेत्र, महेन्द्रनगर, विष्णुपादुका, प्रकाशपुर, मधुवन र सिंगिया गाउँ विकास समितिको सम्पूर्ण क्षेत्र तथा धरान नगरपालिकाको मन्त्रालयले तोकिए बमोजिमको क्षेत्र।
 - (२) धनकुटा जिल्लाको छिन्ताङ र आले गाउँ विकास समितिको मन्त्रालयले तोकिए बमोजिमको क्षेत्र।
 - (३) उदयपुर जिल्लाको मैनामैनी र ठोक्सिला गाउँ विकास समितिको सम्पूर्ण क्षेत्र।
- (ङ) "मन्त्रालय" भन्नाले संघीय मामिला, संविधानसभा, संसदीय व्यवस्था तथा संस्कृति मन्त्रालय सम्भन्नु पर्छ।
- (च) "सदस्य" भन्नाले समितिको सदस्य सम्भन्नु पर्छ र सो शब्दले समितिको अध्यक्ष र सदस्य-सचिव समेतलाई जनाउँछ।
- (छ) "समिति" भन्नाले दफा ३ बमोजिम गठन भएको बृहत्तर बराहक्षेत्र विकास समिति सम्भन्नु पर्छ।

३. **समितिको गठन** : (१) बराहक्षेत्र विकास तथा संरक्षण गर्न बृहत्तर बराहक्षेत्र विकास समिति नामको एउटा समिति रहनेछ।

- (२) समितिको गठन देहाय बमोजिम हुनेछ:-
 - (क) बराहक्षेत्रमा स्थायी बसोबास गरेका व्यक्तिहरू मध्येबाट नेपाल सरकारले तोकेको व्यक्ति

- अध्यक्ष

- (ख) बराहक्षेत्र रहेको जिल्लाका जिल्ला विकास समितिका सभापतिहरू - सदस्य
- (ग) बराहक्षेत्र रहेको जिल्लाका प्रमुख जिल्ला अधिकारीहरू - सदस्य
- (घ) बराहक्षेत्र रहेको जिल्लाका मालपोत कार्यालयका प्रमुखहरू - सदस्य
- (ङ) बराहक्षेत्र भित्रका नगरपालिका तथा गाउँ विकास समितिका प्रमुख तथा अध्यक्षहरू - सदस्य
- (च) बराहक्षेत्रको विकास तथा संरक्षणमा महत्त्वपूर्ण योगदान पुऱ्याएका व्यक्तिहरूमध्येबाट बराहक्षेत्र रहेको सबै जिल्लाबाट प्रतिनिधित्व हुने गरी कम्तीमा एक जना महिलासहित मन्त्रालयले मनोनीत गरेका तीन जना - सदस्य
- (छ) बराहक्षेत्र प्राचीन हरिद्वार चतराधाम आचार्य पीठ श्री राधाकृष्ण भक्ति साधना आध्यात्मिक प्रतिष्ठानका पीठाधीश वा निजले तोकेको सो प्रतिष्ठानको प्रतिनिधि - सदस्य
- (ज) कार्यकारी निर्देशक - सदस्य-सचिव
- (३) उपदफा (२) को खण्ड (ख), (ग), (घ) र (ङ) मा जुनसुकै कुरा लेखिएको भए तापनि सो खण्डहरू बमोजिम विभिन्न जिल्लाबाट समितिमा प्रतिनिधित्व गर्ने जिल्ला विकास समितिका सभापति, प्रमुख जिल्ला अधिकारी, मालपोत कार्यालयका प्रमुख र नगर पालिकाका तथा गाउँ विकास समितिका प्रमुख तथा अध्यक्षमध्ये मन्त्रालयले तोकिएको बमोजिमका जिल्लाका जिल्ला विकास समितिका सभापति, प्रमुख जिल्ला अधिकारी, मालपोत कार्यालयका

- प्रमुख र नगरपालिका तथा गाउँ विकास समितिका प्रमुख तथा अध्यक्षले प्रत्येक वर्षको लागि पालैपालो समितिको सदस्य भई काम गर्नेछन् ।
- (४) अध्यक्ष तथा मनोनीत सदस्यको पदावधि चार वर्षको हुनेछ ।
- (५) उपदफा (४) मा जुनसुकै कुरा लेखिएको भए तापनि अध्यक्ष तथा मनोनीत सदस्यले आफ्नो पद अनुरूप काम नगरेमा मन्त्रालयले निजलाई जुनसुकै बखत हटाउन सक्नेछ ।
- तर त्यसरी पदबाट हटाउनुअघि निजलाई सफाई पेश गर्ने मौकाबाट वञ्चित गरिने छैन ।

४. **समितिको काम, कर्तव्य र अधिकार** : समितिको काम, कर्तव्य र अधिकार देहाय बमोजिम हुनेछ:-
- (क) बराहक्षेत्रको विकास तथा संरक्षणसम्बन्धी योजना तथा कार्यक्रम बनाई कार्यान्वयन गर्ने ।
- (ख) बराहक्षेत्रसँग सम्बन्धित सांस्कृतिक, धार्मिक, ऐतिहासिक, सामाजिक तथा पुरातात्विक महत्त्वका वस्तु र स्थानहरूको संरक्षण, सम्बर्द्धन तथा मर्मत सम्भार गर्ने ,
- (ग) बराहक्षेत्रभित्र पर्यटकीय दृष्टिले उपयुक्त हुने स्थानमा पर्यटन विकासको लागि पूर्वाधार विकास गर्ने र आवश्यक कार्यक्रमहरू स्वीकृत गरी कार्यान्वयन गर्ने ।
- (घ) बराहक्षेत्रलाई मुलुकको एक धार्मिक, सांस्कृतिक र पर्यटन केन्द्रको रूपमा विकास गर्ने,
- (ङ) बराहक्षेत्रसँग सम्बन्धित पाण्डुलिपि, शिलालेख, ताम्रपत्र तथा मुद्रित सामाग्रीको सङ्कलन र संरक्षण गर्ने ।
- (च) बराहक्षेत्रभित्रका पशुपन्छि, जलचर, प्राकृतिक सम्पदा तथा जडिबुटीको रेखदेख तथा संरक्षण गर्ने ।

- (छ) बराहक्षेत्रभित्र सरकारी, गैरसरकारी तथा निजी क्षेत्रबाट सञ्चालन हुने विकास निर्माण कार्य सञ्चालन गर्ने निकायबीच समन्वय कायम गर्ने ।
- (ज) बराहक्षेत्रमा आउने तीर्थयात्री र दर्शनार्थीको सेवा सुविधालाई ध्यानमा राखी आवश्यक सेवा सुविधाको विकास तथा विस्तार गर्ने ।
- (झ) बराहक्षेत्रमा रहेका गुरुकुल, आयुर्वेदिक शिक्षालय, स्वास्थ्य केन्द्र, पुल, ठल, कुलो, बाटोघाटो, पानी, बिजुली, टेलिफोन, सार्वजनिक शौचालय, धर्मशाला, धार्मिक साधनस्थल, मठ, मन्दिरलाई व्यवस्थित गर्ने र त्यसको नियमित मर्मत सम्भार गर्ने ।
- (ञ) बराहक्षेत्रमा लाग्ने कुम्भ मेला लगायतका धार्मिक तथा सांस्कृतिक मेलाहरूको व्यवस्थापन तथा सञ्चालन गर्ने,
- (ट) बराहक्षेत्रलाई मुलुकको एक महत्वपूर्ण गन्तव्यस्थलको रूपमा विकास गरी आन्तरिक पर्यटनको विकास गर्ने, ।
- (ठ) बराहक्षेत्रको महत्त्व दर्शाउन आवश्यक प्रचार-प्रसार गर्ने, गराउने,
- (ड) बराहक्षेत्रभित्र कुनै स्थान विशेषको महत्त्व, गरिमा, मान्यता र संवेदनशीलतालाई ध्यानमा राखी त्यस्ता स्थानहरूमा गर्न नहुने कार्यहरू तोकि निषेध र नियन्त्रण गर्ने,
- (ढ) बराहक्षेत्रको विकास सम्बन्धी योजना तथा कार्यक्रमहरू कार्यान्वयन गर्नको लागि विदेशी सरकार, राष्ट्रिय वा अन्तराष्ट्रिय संघ, संस्था, निकाय वा व्यक्तिबाट नगद , जिन्सी वा अन्य कुनै प्रकारको सहयोग जुटाउने,
- (ण) यस आदेश बमोजिम समितिको उद्देश्य पूर्तिको लागि आवश्यक अन्य कार्यहरू गर्ने, गराउने ।

५. **समितिको बैठक सम्बन्धी कार्यविधि :** (१) समितिको बैठक कम्तीमा तीन महीनामा एक पटक बस्नेछ ।
 - (२) समितिको बैठक अध्यक्षले तोकेको मिति, समयमा समितिको कार्यालयमा बस्नेछ ।
 - (३) समितिको सदस्य-सचिवले बैठक बस्नुभन्दा कम्तीमा पन्ध्र दिन अगावै समितिको बैठकको कार्य सुची सहितको सूचना सदस्यहरूलाई दिनु पर्नेछ ।
 - (४) समितिको कुल सदस्य संख्याको पचास प्रतिशतभन्दा बढी सदस्यहरू उपस्थित भएमा समितिको बैठकको लागि गणपुरक संख्या पुगेको मानिनेछ ।
 - (५) समितिको बैठकको अध्यक्षता अध्यक्षले र निजको अनुपस्थितिमा समितिका सदस्यहरूले आफूहरूमध्येबाट छानेको सदस्यले गर्नेछ ।
 - (६) समितिको बैठकमा बहुमतको राय मान्य हुनेछ र मत बराबर भएमा बैठकमा अध्यक्षता गर्ने व्यक्तिले निर्णायक मत दिनेछ ।
 - (७) समितिले आफ्नो कामसंग सम्बन्धित कुनै व्यक्तिलाई समितिको बैठकमा आमन्त्रण गर्न सक्नेछ ।
 - (८) समितिको निर्णय समितिको सदस्य-सचिवले प्रमाणित गर्नेछ ।
 - (९) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।
६. **कार्यकारी निर्देशक :** (१) समितिको प्रशासकीय प्रमुखको रूपमा काम गर्न समितिमा एक जना कार्यकारी निर्देशक रहनेछ ।
 - (२) मन्त्रालयले मान्यता प्राप्त विश्वविद्यालयबाट कुनै विषयमा कम्तीमा स्नातक उपाधी हासिल गरेका व्यक्तिहरूमध्येबाट कार्यकारी निर्देशक नियुक्त गर्नेछ ।
 - (३) कार्यकारी निर्देशकको पदावधि चार वर्षको हुनेछ ।

(४) उपदफा (३) मा जुनसुकै कुरा लेखिएको भए तापनि कार्यकारी निर्देशकको काम सन्तोषजनक नभएमा वा निजले समितिको हित विपरित कुनै काम गरेमा मन्त्रालय ले निजको पदावधि पुरा नहुदैं निजलाई कार्यकारी निर्देशकको पदबाट हटाउन सक्नेछ ।

तर त्यसरी पदबाट हटाउनुअघि निजलाई सफाई पेश गर्ने मनासिव मौकाबाट बञ्चित गरिने छैन ।

(५) कार्यकारी निर्देशकको पारिश्रमीक, सेवाको अन्य शर्त तथा सुविधा नेपाल सरकारको स्वीकृतिलिई समितिले तोकेबमोजिम हुनेछ ।

७. कार्यकारी निर्देशकको काम, कर्तव्य र अधिकार: कार्यकारी निर्देशकको काम, कर्तव्य र अधिकार देहायबमोजिम हुनेछ:-

- (क) समितिको वार्षिक बजेट, कार्यक्रम तथा योजना तयार गरी समिति समक्ष पेश गर्ने,
- (ख) समितिबाट निर्णय हुनु पर्ने विषयमा प्रस्ताव तयार गरी समिति समक्ष पेश गर्ने,
- (ग) समितिको बैठकबाट भएका निर्णयको कार्यान्वयन गर्ने,
- (घ) समितिको प्रशासनिक तथा आर्थिक काम कारवाहीको नियन्त्रण तथा अनुगमन गर्ने,
- (ङ) समितिबाट सञ्चालित योजना तथा कार्यक्रमको निरीक्षण, अनुगमन तथा मूल्यांकन गर्ने, गराउने ।
- (च) समितिको उद्देश्य प्राप्तिको लागि तोकिए बमोजिमका अन्य काम गर्ने, गराउने ।

८. कर्मचारी सम्बन्धी व्यवस्था: (१) समितिको कार्य सम्पादनको लागि समितिमा आवश्यक संख्यामा कर्मचारीहरू रहनेछन् ।

(२) समितिले आफ्नै श्रोतबाट खर्च व्यहोर्ने गरी समितिमा कर्मचारी नियुक्त गर्नेछ ।

(३) नेपाल सरकार, अर्थ मन्त्रालयको पूर्व स्वीकृति नलिई नेपाल सरकारलाई आर्थिक व्ययभार पर्ने गरी समितिमा कर्मचारी नियुक्त गर्न सकिने छैन ।

९. समितिको कोष: १) समितिको एउटा छुट्टै कोष हुनेछ र सो कोषमा देहायका रकमहरू रहनेछन्:-

- (क) नेपाल सरकारबाट प्राप्त रकम ।
- (ख) कुनै व्यक्ति वा संस्थाले चन्दा वा सहायता स्वरूप प्राप्त रकम ।
- (ग) अन्तर्राष्ट्रिय संघ संस्था, विदेशी सरकार वा व्यक्तिबाट सहयोग स्वरूप प्राप्त रकम,
- (घ) समितिले उपलब्ध गराएको सेवा सुविधामा लगाइने सेवा शुल्क वापत प्राप्त रकम,
- (ङ) भक्तजन तथा तिर्थालुद्वारा दान वा मन्दिरमा चढाएको भेटी स्वरूप प्राप्त रकम,
- (च) अन्य कुनै स्रोतबाट प्राप्त रकम ।

(२) उपदफा (१) को खण्ड (ग) बमोजिमको रकम प्राप्त गर्नुअघि समितिले नेपाल सरकार, अर्थ मन्त्रालयको स्वीकृति लिनु पर्नेछ ।

(३) समितिले उपदफा (१) बमोजिमको कोषमा रहने रकम समितिले तोकिएको नेपालभित्रको कुनै वाणिज्य बैंकमा खाता खोली जम्मा गर्नु पर्नेछ ।

(४) समितिको नामबाट गरिने सबै खर्च उपदफा (१) बमोजिमको कोषबाट व्यहोरिनेछ ।

- (५) समितिको कोषको खाताको सञ्चालन कार्यकारी निर्देशक र समितिको लेखासम्बन्धी काम गर्ने प्रमुख कर्मचारीको संयुक्त दस्तखतबाट हुनेछ ।
- (६) समितिको कोषको सञ्चालन सम्बन्धी अन्य व्यवस्था तोकिए बमोजिम हुनेछ ।
१०. **लेखा र लेखा परीक्षण:** (१) समितिको आय-व्ययको लेखा नेपाल सरकारले अपनाएको ढाँचा बमोजिम राखिनेछ ।
- (२) समितिको आन्तरिक लेखापरीक्षण समितिले तोकेको व्यक्तिले गर्नेछ ।
- (३) समितिको अन्तिम लेखापरीक्षण महालेखा परीक्षक वा निजले तोकेको लेखापरीक्षकबाट हुनेछ ।
- (४) नेपाल सरकारले समितिको आय-व्ययको लेखा, नगदी, जिन्सी वा अन्य कागजात जुनसुकै बखत जाँचन वा जाँचन लगाउन सक्नेछ ।
११. **उपसमिति वा कार्यटोली गठन गर्न सक्ने :** (१) समितिले आफ्नो कार्य सुचारू रूपमा सम्पादन गर्नको लागि आवश्यकता अनुसार उपसमिति वा कार्यटोली गठन गर्न सक्नेछ ।
- (२) उपदफा (१) बमोजिम गठित उपसमिति वा कार्यटोलीको काम, कर्तव्य, अधिकार तथा कार्यविधि समितिले तोकेबमोजिम हुनेछ ।
१२. **अधिकार प्रत्यायोजन :** समितिले आफूलाई प्राप्त अधिकारमध्ये आवश्यकतानुसार केही अधिकार अध्यक्ष, सदस्य, दफा ११ बमोजिम गठित उपसमिति वा कार्यटोली, कार्यकारी निर्देशक वा समितिको कुनै अधिकृतस्तरको कर्मचारीलाई प्रत्यायोजन गर्न सक्नेछ ।

१३. **बैठक भत्ता :** सदस्यहरूले समितिको बैठकमा भाग लिए वापत प्रति बैठक पाँचसय रूपैयाँमा नबढ्ने गरी मन्त्रालयले तोकिए बमोजिमको बैठक भत्ता पाउनेछन् ।
१४. **निर्देशन दिन सक्ने:** (१) मन्त्रालयले समितिद्वारा गरिने काम कारवाहीको सम्बन्धमा समितिलाई आवश्यक निर्देशन दिन सक्नेछ ।
- (२) उपदफा (१) बमोजिम दिएको निर्देशनको पालना गर्नु समितिको कर्तव्य हुनेछ ।
१५. **समितिको कार्यालय :** समितिको कार्यालय सुनसरी जिल्लाको बराहक्षेत्र गाउँ विकास समितिको वडा नं. १ स्थित प्राचीन हरिद्वारमा रहनेछ ।
१६. **नेपाल सरकारसंग सम्पर्क :** समितिले नेपाल सरकारसँग सम्पर्क राख्दा मन्त्रालयमार्फत राख्नु पर्नेछ ।
१७. **नियम बनाउने अधिकार :** समितिले यस आदेशको उद्देश्य पूर्तिको लागि आवश्यक नियमहरू बनाउन सक्नेछ र त्यस्तो नियम मन्त्रालयबाट स्वीकृत भएपछि मात्र लागू हुनेछ ।

आज्ञाले,
मोदराज डोटेल
नेपाल सरकारको सचिव

नेपाल सरकार

श्रम तथा यातायात व्यवस्था मन्त्रालयको सूचना

सवारी तथा यातायात व्यवस्था नियमावली, २०५४ लाई संशोधन गर्न वाञ्छनीय भएकोले,

सवारी तथा यातायात व्यवस्था ऐन, २०४९ को दफा १७९ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. **संक्षिप्त नाम र प्रारम्भ :** (१) यी नियमहरूको नाम 'सवारी तथा यातायात व्यवस्था (तेश्रो संशोधन) नियमावली २०६६' रहेको छ ।
(२) यो नियमावली २०६७ साल श्रावण १ गते बाट प्रारम्भ हुनेछ ।
२. **सवारी तथा यातायात व्यवस्था नियमावली, २०५४ को नियम ४ मा संशोधन :** सवारी तथा यातायात व्यवस्था नियमावली, २०५४ (यस पछि 'मूल नियमावली' भनिएको) नियम ४ को, -
 - (१) उपनियम (३) मा रहेको 'नम्बर प्लेट संकेत (अक्षर र अंक)' भन्ने शब्दहरूको सट्टा 'अक्षर र अंक सहितको नम्बर प्लेट संकेत' भन्ने शब्दहरू राखिएका छन् ।
 - (२) उपनियम ३ पछि देहायको उपनियम ४ थपिएको छ:-
(४) उपनियम (३) बमोजिमको नम्बर प्लेट इम्बोस्ड गरिएको हुनुपर्नेछ ।'
स्पष्टीकरण : उपनियम (४) को प्रयोजनको लागि 'इम्बोस्ड' भन्नाले 'धातुको प्लेटमा विद्युतीय तथा यान्त्रिक माध्यमद्वारा अक्षर र अंक उठ्ने गरी लेखिने काम सम्भन्नु पर्छ ।'

३. **मूल नियमावलीमा नियम २०(क) थप :** मूल नियमावलीको नियम २० पछि देहायको नियम २०(क) थपिएको छ :-
'२०(क) **विद्युतीय परिचय पत्रको रूपमा दिनु पर्ने :** नियम २० बमोजिम दिइने चालक अनुमति पत्र विद्युतीय परिचय पत्र (इलेक्ट्रोनिक स्मार्ट कार्ड) को रूपमा दिनु पर्नेछ ।'

आज्ञाले,

दिनेशहरि अधिकारी

नेपाल सरकारको सचिव